

যদি কলা মানুহক  
শুনাৰ লাগে তেন্তে বৰ  
ডাঙৰকৈ শব্দ কৰিব লাগিব।  
— স্বহীদ ভগত সিং

# অসম আদিত্য

RNI REGN. No. : ASSASS/2019/78693  
epaper.asomaditya.com  
Portal : www.asomaditya.com  
e-mail : asomaditya@gmail.com

স্বাস্থ্য

চৰ্দি, কফ নিৰাময়ত  
হালখিয়ে সহায় কৰে। এই পথ্য  
উতলা গাখীৰ আৰু গুড়ৰ সৈতে  
খালে কাহৰ পৰা উপশম পোৱা যায়।

■ অক্টম বছৰ ■ সংখ্যা ৮৫ ■ ১৫ চ'ত, ১৯৪৭ শক ■ সোমবাৰ, ৩০ মাৰ্চ, ২০২৬ ■ Asom Aditya, Dibrugarh, Monday, March 30, 2026 ■ Price Rs. 7 ■ ডিব্ৰুগড় আৰু গুৱাহাটীৰ পৰা প্ৰকাশিত ■ ডিব্ৰুগড় সংস্কৰণ

বৃহত্তৰ ডিব্ৰুগড় প্ৰেছ ক্লাব, সাহিত্য সভা, নৃত্যাংগন কলা কেন্দ্ৰ আৰু মুৰ্ছনা সংগীত বিদ্যালয়ৰ আঠদিনীয়া আখৰাৰ সামৰণি

## নৱপ্ৰজন্মই বিহুৰ ইতিবৃত্ত শিকি ল'লে সুৰক্ষিত হৈ থাকিব জাতীয় অস্তিত্ব



ডিব্ৰুগড়, ২৯ মাৰ্চ : অসমীয়াৰ প্ৰাণৰ উৎসৱ বিহু কেৱল এটা নৃত্য বা গীতৰ অনুষ্ঠান নহয়, বৰঞ্চ ই আমাৰ জাতীয় পৰিচয় আৰু স্বাভিমানৰ প্ৰতিফলন। ডিব্ৰুগড়ৰ হনুমানবন্ধ সুৰজমল কলে মহাবিদ্যালয়ৰ অধ্যক্ষ ড॰ শশীকান্ত শইকীয়াই আজি ডিব্ৰুগড় সাহিত্য সভাৰ লক্ষ্মীনাথ বেজবৰুৱা ভৱনত বৃহত্তৰ ডিব্ৰুগড় প্ৰেছ ক্লাব, ডিব্ৰুগড় সাহিত্য সভা, নৃত্যাংগন কলা কেন্দ্ৰ আৰু মুৰ্ছনা সংগীত বিদ্যালয়ৰ যৌথ উদ্যোগত অনুষ্ঠিত হোৱা আঠদিনীয়া বিহু আখৰাৰ সামৰণী অনুষ্ঠান উদ্বোধন কৰি এইদৰে কয়। বিশিষ্ট শিক্ষাবিদগৰাকীয়ে বিহুৰ সাংস্কৃতিক আৰু জাতীয় গুৰুত্বৰ ওপৰত আলোকপাত কৰি দিয়া উদ্বোধনী ভাষণত কয় যে বিহু আমাৰ সমাজৰ এক অবিচ্ছেদ্য অংগ যিয়ে যুগ যুগ ধৰি অসমীয়া জাতিক একত্ৰিত

কৰি ৰাখিছে। তেওঁ উল্লেখ কৰে যে বৰ্তমানৰ সময়ত বিহুৰ প্ৰকৃত স্বৰূপ আৰু ইয়াৰ ঐতিহাসিক পটভূমি সম্পৰ্কে নতুন প্ৰজন্মই গভীৰভাৱে জনাটো অত্যন্ত প্ৰয়োজনীয়। বিহুৰ সৈতে জড়িত প্ৰতিটো মুদ্ৰা, প্ৰতিটো শব্দ আৰু ইয়াৰ অন্তৰ্নিহিতভাৱে আমাৰ সমাজখনক অন্তৰ্ভুক্ত কৰি মুক্ত কৰি এক সুস্থ পৰিবেশ গঢ়াত সহায় কৰে বুলিও তেওঁ মন্তব্য কৰে। বিশেষকৈ বিহুৰ যি স্বতন্ত্ৰীয় চৰিত্ৰ, তাক বিকৃত নোহোৱাকৈ ধৰি ৰখাটো আমাৰ সকলোৰে দায়িত্ব। অধ্যক্ষগৰাকীয়ে আয়োজকসকলৰ শ্লাগ লৈ কয় যে এনেধৰণৰ কৰ্মশালা বা আখৰাই নতুন প্ৰজন্মক কেৱল বিহু নাচিবলৈকে নিশিকায়, বৰঞ্চ বিহুৰ জৰিয়তে আত্মপ্ৰকাশৰ এক শক্তিশালী মাধ্যম প্ৰদান কৰে। উদ্যোগসকলে যি নিষ্ঠাৰে এই বিহু আখৰা পৰিচালনা

কৰিলে, তাৰ দ্বাৰা অঞ্চলটোৰ যুৱক-যুৱতীসকল যথেষ্ট উপকৃত হ'ব বুলি তেওঁ আশা প্ৰকাশ কৰে। তেওঁ লগতে কয় যে যি সময়ত আমাৰ সংস্কৃতিৰ ওপৰত বিভিন্ন দিশৰ পৰা প্ৰত্যাহ্বান আহিছে, তেনে সময়ত বিহুৰ দৰে শক্তিশালী মাধ্যমেৰেহে আমি জাতিগত পৰিচয় অধিক সুদৃঢ় কৰিব পাৰিম। ড॰ শইকীয়াই নিজৰ ভাষণ সামৰি কয় যে বিহুৰে আমাক দি যোৱা এই উদ্যমেৰে আমি সমাজৰ কুসংস্কাৰ দূৰ কৰি এক শক্তিশালী অসমীয়া জাতি হিচাপে আঙুৰাই যাব লাগিব। বৃহত্তৰ ডিব্ৰুগড় প্ৰেছ ক্লাবৰ সভাপতি তথা 'অসম আদিত্য'ৰ সম্পাদক মনজিৎ বৰাই আদৰ্শীয় ভাষণ আগবঢ়োৱা অনুষ্ঠানৰ প্ৰাৰম্ভত প্ৰাণৰ শিল্পী জুবিন গাৰ্গৰ প্ৰতিচ্ছবিৰ সম্মুখত বস্তু প্ৰজ্বলন কৰে ডিব্ৰুগড় সাহিত্য সভাৰ সভাপতি তথা বিশিষ্ট

গল্পকাৰ জ্যোতি বৰগোহাঁয়ে আৰু পুষ্পাঞ্জলি অৰ্পণ কৰে অসম গৌৰৱ ৰাম চাঁচনীয়ে। এই সন্দৰ্ভত বৃহত্তৰ ডিব্ৰুগড় প্ৰেছ ক্লাবৰ সভাপতি তথা 'অসম আদিত্য'ৰ সম্পাদক মনজিৎ বৰাই কয় যে অসমীয়াৰ ৰঙালী বিহুৰ কেৱল এক উৎসৱ হিচাপেই নহয়, বৰঞ্চ নতুন প্ৰজন্মৰ মাজত ইয়াৰ ঐতিহ্য, আধ্যাত্মিকতা আৰু অৰ্থনৈতিক দিশসমূহ পৰিচয় কৰি দিয়াৰ লক্ষ্যৰে ডিব্ৰুগড়ত ধাৰাবাহিকভাৱে বিহু আখৰা অনুষ্ঠিত কৰি অহা হৈছে। তেওঁ কয় যে বিহুৰে আমাক সমগ্ৰৰ শিক্ষা দিয়ে আৰু এই সময়ৰ বাৰ্তাটোকে আমি নতুন প্ৰজন্মৰ জৰিয়তে সমাজৰ মাজলৈ প্ৰেৰণ কৰাৰ চেষ্টা কৰিছোঁ। বিহু কেৱল নৃত্য-গীততে সীমাবদ্ধ নহয়, ই আমাৰ স্বাৱলম্বিতাৰো প্ৰতীক। আমাৰ পিঠা-পনাৰ পৰা আৰম্ভ কৰি ঢোল-গগনালৈকে প্ৰতিটো বস্তুৰেই আমাৰ গ্ৰাম্য অৰ্থনীতিৰ সৈতে জড়িত বুলি তেওঁ উল্লেখ কৰে। মনজিৎ বৰাই প্ৰাণৰ শিল্পী জুবিন গাৰ্গৰ বহুসংখ্যক মৃত্যুৰ তদন্ত প্ৰক্ৰিয়াক লৈ গভীৰ অসন্তুষ্টি প্ৰকাশ কৰে। তেওঁ কয় যে জুবিন গাৰ্গৰ মৃত্যুৰ তদন্ত যি দৰে খবতকীয়া হ'ব লাগিছিল, সেইদৰে নহ'ল। জিগাপূৰৰ তদন্তৰ দোহাই দি হত্যাকাৰীক যিধৰণে ক্ৰীমশ্বিট দিয়া হ'ল, সেই কথাই বহুতো সন্দেহৰ সৃষ্টি কৰিছে। প্ৰকৃত তদন্তৰ পৰা ফালৰি কাটি আৰক্ষীৰ তদন্ত আগবাঢ়িছে বুলি অভিযোগ উত্থাপন কৰি তেওঁ ভৱিষ্যতে এই হত্যাকাণ্ডৰ প্ৰকৃত বহুসংখ্যক উদ্যোগ হোৱা আৰু দোষীয়ে কঠোৰ শাস্তি পোৱাটো কামনা কৰে। চলিত বৰ্ষৰ বিহু উদযাপনৰ সন্দৰ্ভত বৰাই কয় যে শিল্পী জুবিন গাৰ্গৰ হেৰুৱাই জাতিটোৱে আজি গভীৰ শোকত ডুবি আছে।

সেয়েহে হয়তো এইবাৰৰ বিহু আগৰ দৰে বং-বহুইচৰ মাজেৰে উদযাপন কৰিব পৰা নাযাব, কিন্তু বিহুৰ যিখিনি নীতি-নিয়ম, আধ্যাত্মিক চিত্ৰ আৰু পৰম্পৰা আছে, সেই সকলোখিনি বজাই ৰাখি আমি ৰঙালী বিহু উদযাপন কৰিম। নতুন প্ৰজন্মই যদি বিহুৰ প্ৰকৃত ইতিবৃত্ত শিকি লয়, তেন্তে আমাৰ জাতীয় অস্তিত্ব সুৰক্ষিত হৈ থাকিব বুলি তেওঁ মত পোষণ কৰে। অনুষ্ঠানত উপস্থিত থাকি আজিৰ ব্যস্ততাৰ মাজতো নতুন প্ৰজন্মই নিজৰ পৰম্পৰাক আঁকোৱালি লোৱাটো অত্যন্ত প্ৰশংসনীয় বুলি মন্তব্য কৰে ডিব্ৰুগড় জিলা সাহিত্য সভাৰ সভাপতি বদন গগৈয়ে। তেওঁ ৰঙালী বিহুৰ প্ৰাক্ৰমণত উঠি অহা চামৰ মাজত থকা বিহুৰ উৎসাহক লৈ নিজৰ অনুভৱ ব্যক্ত কৰে। তেওঁ কয় যে ব'হাগৰ আগমনৰ লগে লগে ডেকা-গাভৰুৰ মন উত্থপথপ লাগে আৰু সকলোৰে মন বিহু নাচিবলৈ ব্যাকুল হৈ উঠে। কিন্তু বৰ্তমান সময়ত আধুনিক শিক্ষা আৰু পৰীক্ষাৰ হেঁচাত ছাত্ৰ-ছাত্ৰীসকলে সংস্কৃতিৰ চৰ্চা কৰিবলৈ বিশেষ সময় নাপায়। পঢ়া-শুনাৰ ব্যস্ততাৰ মাজতো যিখিনি সময় পোৱা যায়, সেই সময়কণত তেওঁলোকক নিজৰ জাতি, কৃষ্টি আৰু সংস্কৃতিৰ সৈতে চিনাকি কৰাই দিয়াটো অত্যন্ত জৰুৰী। তেওঁ আক্ষেপে কয় যে আজিৰ পৰিবেশত কিছুমান দিশত পুৰণি ঐতিহ্যৰ অভাৱ দেখা গৈছে। বিহুৰ অনুষ্ঠানত অসমীয়া জাতীয় সাজ-পাৰ পৰিধান কৰি আহিলে মনটো অধিক প্ৰফুল্লিত হয় আৰু ই বিহুৰ আল মাদকতা বিলাই দিয়ে। 'চিৰ চেহেৰী মোৰ ভাষা জননী' শীৰ্ষক গীত পৰিবেশনেৰে আৰম্ভ হোৱা অনুষ্ঠানটোৰ

আঁত ধৰে বৃহত্তৰ ডিব্ৰুগড় প্ৰেছ ক্লাবৰ সাধাৰণ সম্পাদক বাতুল বুঢ়াগোহাঁয়ে। সকলোৰে সমস্বৰে জুবিন গাৰ্গৰ স্মৰণ কৰি তেওঁৰ 'মায়াবিনী' শীৰ্ষক গীত পৰিবেশনৰ পিছতে এক সাংস্কৃতিক অনুষ্ঠান অনুষ্ঠিত হয়। য'ত সৃষ্টিমূলক নৃত্য, টাই আহোম জনগোষ্ঠীয় নৃত্য, জুবিন গাৰ্গৰ 'ধূলিকণা' শীৰ্ষক গীত নৃত্য, বিহু কুঁৱৰী দলীয় নৃত্য, বিহু নাচ পৰিবেশন কৰাৰ বিপৰীতে দেৱাংগীনি কোঁৱৰ, তৃষাদৰ্শী গগৈ, এনাকী দাসে গীত পৰিবেশন কৰে। ইফালে জুবিন গাৰ্গৰ গীত পৰিবেশন কৰে প্ৰিয়াংগু ফুকনে। বিশিষ্ট ব্যক্তিসকলে বিহু আখৰাৰ ৮০ গৰাকী ন-শিকাৰক মান-পত্ৰ প্ৰদান কৰে। অনাতাঁৰ শিল্পী ভুবন গগৈৰ গীত পৰিবেশনৰ পিছতে 'অ মোৰ আপোনাৰ দেশ' গীত পৰিবেশনেৰে আজিৰ অনুষ্ঠানৰ সামৰণি পৰে। সামৰণী অনুষ্ঠানত অসম সাহিত্য সভাৰ কেন্দ্ৰীয় কাৰ্যকৰ্তা পৰমেশ্বৰ নলবৰীয়া, ডিব্ৰুগড় সাহিত্য সভাৰ উপ-সভাপতি যাদৱ গগৈ, নৃত্যাংগন কলা কেন্দ্ৰৰ অধ্যক্ষা ৰুবী গগৈ সন্দিৰ্কে, মুৰ্ছনা সংগীত বিদ্যালয়ৰ অধ্যক্ষ বিশিষ্ট অনাতাঁৰ শিল্পী ভুবন গগৈ, ডিব্ৰুগড় সাহিত্য সভাৰ সহকাৰী সম্পাদক মীনাঙ্কী দাস বৰুৱা, পত্ৰিকা সম্পাদক যুৱ লেখক সন্মানপ্ৰাপক অৰ্পণা ফুকন দাস, সহকাৰী সম্পাদক মুক্তামণি হাজৰিকা, বিহু আখৰাৰ সমল ব্যক্তি ভাৱনা গগৈ, আবৃত্তা লিজা পাঠক, বিহুৰা বিতোপন দাস, জিতেন দাসৰ লগতে বহুকেইগৰাকী গণ্য-মান্য ব্যক্তি, উদ্যোক্তা অনুষ্ঠান-প্ৰতিষ্ঠানৰ বিষয়বৰীয়া, সদস্য তথা শতাধিক অভিভাৱক-অভিভাৱিকা আৰু প্ৰশিক্ষাৰ্থীসকল উপস্থিত থাকে।